



నాలుగురోడ్ల మొగలో ఉంది మాచయ్య కొట్టు. సోడాలు, కిళ్ళీలు, అరటిపళ్ళు అమ్ముతాడు మాచయ్య. సోడామిషనూ, దానివెనక ఎత్తుబల్ల, సిలిండరూ, లోపల గదిలో ఉన్నాయి. కొట్టు ఎడంపక్క అరుగు మీదుంది. కుడిపక్క అరుగులేదు; చూరు నంటుకుని పందిరి-దానిమీద పొట్టి బెంచీలూ ఉన్నాయి. కొనుక్కోడాని కొచ్చినవాళ్ళే కాకండా మిల్లు ఫోర్మన్ రాములూ, క్లీనరు చెంచయ్య, పని లేనప్పుడొచ్చి అక్కడే కూచుంటారు గంటలతరబడి. అప్పుడప్పుడు వీడీలో, అరటిపళ్ళో, సోడాలో కొంటుంటారు. వాళ్ళకి కాతాలున్నాయి. జీతాలిచ్చిన రోజున పట్టుకొచ్చి ఇచ్చేస్తారు బకాయి మొత్తం. రోడ్డుమొగలో బస్సు ఆగినప్పుడు కండక్టర్ సుబాన్ వచ్చి బ్రాహ్మణసోడా తాగుతుంటాడు. బ్రాహ్మణ సోడా తయారు చెయ్యడం నాకు నేర్పాడు మాచయ్య. మోల్సేన్ పెట్టె తాళంతీసి, అందులో పెద్ద మూతి గాజుసీసాలో గిద్దముంచి తియ్యాలి ద్రావకం. గిద్దకి పెద్ద కాడుంది. అందుకని ద్రావకంలో చెయ్యి ముంచ క్లర్లు. తెల్లగా-అంటే - రంగులేకండా నీళ్ళలాగుంటుంది ద్రావకం, ఆసుపత్రి వాసనకొడుతూ. ఒక్కొక్క గిద్ద, ఒక్కొక్క సోడాసీసాలో పొయ్యాలి. తరవాత సోడాసీసాలో నీళ్ళు పొయ్యాలి,

గుండుకాస్త తగిలేదాకా. ఆ తరవాత సోడా మిషన్ లో మామూలుగానే సీసాలు బిగించి తిప్పి, గాస్ వదలాలి. కొట్టులోకిందవరసలో పెట్టాలి వేరే ఈ బ్రాహ్మణసోడాలు. రోజూ ఎన్ని ఖాళీఅయితే అన్నీ పూడుస్తుంటాలి. కిందవరసలో పదమూడుంటాయి బ్రాహ్మణ సీసాలు. నాలుగో అయిదో ఖర్చవుతాయి. బ్రాహ్మణసోడా అరవైపైసలు. పండగలూ, పబ్బాలు వస్తే బాగా ఖర్చవుతాయి. పోయిన దీపావళినాడు ఒక్కరాత్రి నలభైమూడు ఖర్చయాయి.

మాచయ్యపేరు గోవిందన్ కుట్టి. ఇరవై ఏళ్ళయిందట కేరళదేశం వాదిలిపెట్టి. నాకు మళయాళం రాదు. మాచయ్య అప్పుడప్పుడు మళయాళం పాటలు పాడుతుంటాడు. అతను తెలుగు ఇప్పటికీ పట్టిపట్టి మాట్లాడుతాడు, ఇరవై ఏళ్ళు ఈ దేశంలో ఉన్నా. నాకు తెలుగుతప్ప మరొకటి రాదు. నేనసలు అతని మేనళ్ళుణ్ణి కాదన్నాడు సుబాన్. ఒకరోజున బస్ చెడిపోతే, ఆరు బ్రాహ్మణ సోడాలు తాగేశాడు పందిరికింద కూర్చుని. బస్ రిపేరు పూర్తయి ద్రైవరువచ్చి పిలిస్తే, 'పోరా, తిరిగొచ్చి టప్పుడు వస్తాలే,' అన్నాడు. అలాంటప్పుడు అతన్ని బస్సులో ఎక్కిస్తే బాగుండదని ద్రైవర్ వెళ్ళిపోయాడు. రాత్రి తొమ్మిదిగంటలకి బస్సు తిరిగొచ్చి

దాకా బ్రాహ్మణసోడాలు తాగుతూనే ఉన్నాడు. కొట్టు నామీద వాదిలేసి మాచయ్య కొత్తూ రెళ్ళాడు, ద్రావకం, అరటిపళ్ళూ కొనుక్కు రావడానికి. అప్పుడన్నాడు సుబాన్, నేను మాచయ్యకి నిజంగా మేనల్లుణ్ణి కానని. ఎవరో కనిపారేస్తే నన్ను పెంచాట్ట. పెంటి-అంటే మా ఇల్లూడవడాని కొస్తుంటుంది పని మనిషి - నన్ను సాకిందిట చిన్నప్పుడు. పెంటికి నేనంటే ఎంతో ఇది. రాగానే నన్ను దగ్గరగా తీసుకుని ఏడుస్తుంది. అంత ఇది. ఒకనాడు నన్ను తీసుకుపోతానంది, నాలుగు బ్రాహ్మణసోడాలు తాగి. మాచయ్య గదమాయింది, పోలీసులికి అప్పజెప్పుతానని బెదిరించి పంపేశాడు. వెళ్ళేటప్పుడు నన్ను పట్టుకుని ఏడుస్తూ ఒకటే ముద్దులు. 'నా చిట్టి, నాకన్న, నాతండ్రి,' అంటూ. పెంటి కొత్తూరుపాలెంలో ఉంటుంది, ఊరిచివర గుడిసెలో. స్కూలు కెళ్ళేటప్పుడూ వాచ్చే టప్పుడూ చూస్తూంటా పెంటి గుడిసె. ఎప్పుడూ తలుపుమూసే ఉంటుంది. పొద్దున్నే ఆరింటికే లేచి మిల్లు తుడవడానికి వెళుతుంది. రోజల్లా జంక్షన్ లోనే ఉంటుంది. సాయంత్రం కొట్టుమూసేశాక మా కొట్టు కొస్తుంది. ఇల్లూ కొట్టూ తుడిచేసి కొత్తూరు పాలెం పోతుంటుంది - కొత్తూరుపాలెనికి మా జంక్షను రెండుమైళ్ళు.

అయితే సుబాన్ కథమట్టుకు నేను నమ్మలేదు. నాకు మాచయ్య కాకపోతే నన్నెందుకు చదివిస్తున్నాడు ?

ఒకరోజున మాచయ్యకి పెద్ద అన్యాయం జరిగిపోయింది. రోడ్డుకి అవతల మొగలో పెట్టాడు, పెద్దకొట్టు, కన్నయ్యనాయుడు. కన్నయ్యనాయుడు మిల్లు ప్రొవయిటరు కిష్టయ్యనాయుడు బావమరిది. అంటే కన్నయ్యనాయుడు చెల్లెల్ని కిష్టయ్య నాయుడు కిందపేడే లేవదీసుకొచ్చి, మిల్లు అవతల మామిడితోటలో బంగళాలో పెట్టాడు. కిష్టయ్యనాయుడు అసలు పెళ్లాం. ఇల్లా కొత్తూరులో ఉన్నాయట. కొత్తూరు వదిమైళ్ళుంటుంది. మాజంక్షనుకి. దొక్కు కార్లో వస్తుంటాడు కిష్టయ్య మిల్లుకి. మిల్లు కన్నా పెద్దచప్పుడు చేస్తుంది అతని కారు.

కన్నయ్యనాయుడు కొట్టు మిల్లు గోడౌన్ పక్కని కట్టుకున్నాడు. అది కట్టెటప్పుడు కొట్టుకని ఎవరూ అనుకోలేదు. కిష్టయ్య కారుకి పెద్దనుకున్నారు. సుబాన్ అన్నాడు కూడా కిష్టయ్య కారికి పెద్దెందుకని - అది వానలోతడిసి, యెండలో ఎండకపోతే నడవ దనికూడా అన్నాడు. దీపావళి ఓవారం ఉండ నగా వెలిసిందికొట్టు ఆ పెడ్లో. మాచయ్య ముందే కనిపెట్టినట్టున్నాడు కన్నయ్య నాయుడు తలపెట్టిన దుర్మార్గం. కొట్టు లేస్తున్నాళ్ళూ, దానివంకే పరధ్యానంగా చూస్తూ మళయాళంలో ఏదో పాడుకుంటూ ఉండేవాడు. కొచ్చుణ్ణి పాటగాను. కొచ్చుణ్ణి కథ ఎన్నోసార్లు చెప్పాడు నాకు. కొట్టు తెరిచినరోజున, కిష్టయ్య పెంటినికూడా పిలిచి, బ్రాహ్మణ సోడా యిచ్చాడు. మాచయ్యని మట్టుకు పిలవలేదు. మాచయ్య ముఖంమీద ముడతలు పెద్దవయాయి. అంటే మాచయ్య ఆలోచిస్తున్నాడన్న మాట.

కన్నయ్యనాయుడు కొట్టులో ఎలర్రీ దీపాలు పెట్టాడు, రైస్ మిల్ లోంచి కరంట్లు తీసుకుని. కూలింగ్ మెషీన్ పెట్టాడు. బ్రాహ్మణసోడా కూలింగ్లోపెట్టింది దెబ్బై అయిదు పైసలు - అదిగాక రేడియోపెట్టాడు.

కూర్చోడానికి ఇనపకుర్చీలున్నాయి. గ్లాసులు పెట్టుకోడానికి చేబిల్లున్నాయి, చిన్నవి. ఇవిగాక టీ కప్పుల్లో ఇస్తాడు, మాచయ్య లాగ గ్లాసుల్లో ఇవ్వడు. బన్లు, రొట్టెలు పెట్టడానికొకటి, చక్కలు, పాకంగరెలు, బూంది, పకోడీలు పెట్టుకోడానికొకటి, అద్దాల పెట్టున్నాయి. కన్నయ్యనాయుడు కూర్చోడానికి, ఒక ఎత్తుకుర్చీ చేబిలూఉంది. చేబిల్మీద గంటుంది. నొక్కితే మోగు తుంది, మోగితే కుర్రాడొస్తాడు, వచ్చిన వాళ్ళకి ఏంకావాలో కనుక్కుంటాడు.

నాలుగురోజులు పోయాక కూలింగ్లో పెట్టిన బ్రాహ్మణసోడా రూపాయి చేశాడు. అయినా రోజుకి నలభై ఏభై ఖర్చవు తున్నాయి. మాచయ్య కొట్టుకి గిరాకీ తగ్గింది. మాచయ్య ఆలోచనలో పడ్డాడు. అంటే అతని ముఖంమీద ముడతలు మరింత లోతయాయి.

త్రయోదశినాడు సాయంత్రం నేను స్కూల్నించి తిరిగొచ్చే సరికి సుబాన్ బ్రాహ్మణ సోడా తాగుతున్నాడు, పెంటి ఇచ్చినట్టుంది. మాచయ్య కొత్తారెళ్ళాట్ట. పెంటికి కొట్టప్పగించి. మాచయ్యకి కండ క్లర్ పని అప్పగించి సుబాన్కూడా ఆగి పోయాడు. నేను వచ్చేసరికి, పెంటి వెక్కి వెక్కి ఏడుస్తోంది. సుబాన్ ఓదారుస్తున్నాడు. వుస్తకాలు లోపలపెట్టి సోడా మిషన్ వెన కాల ఎత్తు బల్లమీద కూర్చున్నాను. రోజూ నాలుగైదు సోడాలకన్నా ఖర్చవడంలేదు, ఈవారం రోజుల్నించీ. సోడా మిషన్ రోజూ తిప్పవలిసిన అవసరం లేకపోయింది. కొట్టుమీద అరిటిపళ్ళగెల మాగిపోయింది కొనే వాళ్ళలేక. జంక్షన్కి అవతల కన్నయ్య నాయుడు కొట్టు కలకల్లాడుతోంది, దీపాలతో జనంతో. కిలకిల నవ్వులు అక్కడ. మా కొట్టుమీద దీపంకూడా వెలిగించలేదు పెంటి. పైగా ఏడుపు ఎగుపులు.

'సుబాన్ నోవ్, ఆ గుడిశేటికొడుకు, కొట్టుడవ మన్నాడు. నేను రానుపోరా నాయాలా అన్నా...' అంది పెంటి.

'బద్మాష్ ! హాణ్ణి ముక్కల్ చేసినా పాపమేలేదు,' అన్నాడు సుబాన్, మరొక బ్రాహ్మణ సోడా తాగుతూ.

'అప్పుడు కుర్రదాన్ని. దేవుళ్ళా ఆడు కున్నాడు కుట్టి. సొంతన్నగారి లాగా ఆడు కున్నాడు, రెండో కంటోడికి తెలికుండా... అప్పుడు నేనేం జేసేది ? ఆరోనెల. పెళ్ళి జేసుకుంటానని మాటిచ్చాడు దొంగనా కొడుకు'.

'నువ్వెట్లా నమ్మావ్ పెంటిబహన్' అన్నాడు సుబాన్.

'ఏం జెప్పమంటా ? ... మిల్లు డిసి పోతన్నా. 'ఒసే పెంటి ఆ మలయాలపోడి కొట్టుకిపోయి, అరడజను బాపన సోడా లట్టుకురా' అన్నాడో సాయంత్రం. సరే గండా అని పట్టుకెళ్లా. ఆడి సెల్లెలింటి కెళ్ళి మాంసం పకోడీ లట్రమ్మన్నాడు. తెచ్చా. నన్ను తినమన్నాడు - తిన్నా. ఓ సోడా యిచ్చి తాగమన్నాడు - బిడ్డ సాచ్చిగా సెబు తున్నా. బాపన సోడా యెట్టావుంటదో నాకప్పటికి తెలదు. అంటే కుట్టి నిన్నాళ్ళ మట్టి యెరుగున్నా వొప్పుడూ సవిసూళ్ళే. ఓ గుక్క తాగేసరికి ఏటోలాగై పోనాది. సైతుగా, ఏటోలాగ. రొండుబుడ్లు తాగించాడు. ఒళ్లు సెమటలు-వుప్పెయ్యి అన్నాడు. రైక ఊడదీసా. ఆడు సీర వూడబెరికాడు. నా వొళ్ళు నాకే తెలదు. పెళ్ళి చేసుకుంటా నన్నాడు. ఆడి సెల్లి లతోడన్నాడు... ఒంటరి బతుకు ఎన్నాళ్ళని?... మంచోడే అనుకున్నా ... ఆ కొట్టెట్టిన్నాడు నిలదీసి అడిగా. "చీ. పో. నెంజా... ఎవుడే నిన్ను కట్టుకునీది ? నా బోటోలు యెంత మందయారో నీకు" అన్నాడు. సీపురు మొగాన్నేసి కొట్టి వచ్చేశా'

కళ్ళూ మనసూ ఎదటి కొట్టుమీదున్నా, చెవి వింది ఇదంతా. లోపలంతా గింగురు మంది. కసిగా, అనుకోకుండా, సోడామిషన్ గిర్రుని తిప్పా. అప్పుడు గుర్తుకొచ్చినట్టుంది పెంటికి, నే నింటో ఉన్నానని. గబగబా కళ్లు తుడుచుకుంది. పెట్రోమాక్స్ లైట్ వెలిగించింది. వేడెక్కకుండా కిరసనాయిలు

బదిలినట్టుంది - కొంచెం ఉంటే పందిరి అంటుకునేదే. సుబాన్ గబుక్కుని కిరస నాయిలు మూసేశాడు - కొంచెం చెయ్యి కాలినా లెక్కచెయ్యలేదు.

మావయ్య తిరిగొచ్చాక సుబాన్ బస్సెక్కి వెళ్ళిపోయాడు. పెంటి వెళ్ళి పోతానంటే మావయ్య ఉండమన్నాడు.

ముగ్గురంకలిసి తోరణాలు కట్టాం ఇంటి గుమ్మాలకి. రకరకాల బాణసంచాలు తెచ్చాడు మావయ్య. అవి చూస్తుంటే చేతులు గుల పుట్టాయి. ఆ రాత్రి పెద్దసీసా బయటకీతీసి, అందులో ద్రావకమంతా సోడాబుడ్లలో సర్దేసి సోడామిషన్ పక్కని బల్లమీద పెట్టాడు మావయ్య. నలభై బ్రాహ్మణ సోదాలు పట్టమన్నాడు నన్ను. రోజుకి రెండైనా ఖర్చుకాండే నలభై ఎందుకో నా కర్తంకాలేదు. అయినా మావయ్యని అడగడం అలవాటు లేదు నాకు. నేను సోదాలు వడుతుంటే, పెంటిని పొయ్యి అంటించ మని, తను పెద్దసీసా తీసుకుని దొడ్లోకి వెళ్ళాడు - బట్టలనబ్బు తీసుకుని నూతిదగ్గిరికి. పెంటి పొయ్యి అంటించి, పెద్ద పెనంపెట్టి నూనెపోసింది. మావయ్య తెల్లగా కడిగిన సీసాలో తెల్లగుడ్డ తిరెట్టి తడిలేకుండా తుడిచేశాడు. పెంటి పక్కని కూర్చున్నాడు.

మావయ్య తెచ్చిన మాంసం బల్లచెక్కమీద పెట్టి చిన్న ముక్కలుగా తరిగి, పక్క పొయ్యిమీద ఉడకబెట్టాడు. పెంటిని శనగ పిండి పెద్ద అల్యూమినం గిన్నెలో కలప మన్నాడు. ఉల్లిపాయలూ, పచ్చిమిరప కాయలూ మాంసం తరిగిన బల్లచెక్కమీద పెట్టి తరిగాడు. ఉడికిన మాంసం ముక్కలు, ఉల్లిపాయలూ, పచ్చిమిరపకాయలూ కలిపిన తొక్చూ కలిపి, పకోడీలు చేశారద్దరూ. నలభై బ్రాహ్మణ సోదాలూ పట్టేసరికి నాకు కళ్ళ కూరు కొచ్చాయి. కొట్టు బల్లచెక్కలు మూసేసి, గాసులైటు ఆర్పేసి, తలుపులు వేసేశాను. అది నా డ్యూటీ. కునికిపాట్లుపడుతుంటే, పెంటి లేవొచ్చినా కన్నం పెట్టింది. ఎందుకో నన్ను ఒళ్లో కూచోబెట్టుకుంది ఆవేశ. పెంటి

యువ దీపావళి ప్రత్యేక సంచిక



వొళ్ళు మెత్తగా పరుపులా ఉంది. అంత మెత్తదనం నే నెప్పుడూ జన్మలో ఎరగను. ఆఖరిముద్ద తినకుండానే ఆమె రొమ్ముమీద వారిగి నిద్రపోయాను. నిద్రపోయినా నాకు తెలుసు, ఒరిగానని - పెంటే నన్ను పక్కమీద పడుకోబెట్టిందని. మావయ్య ముఖం, పెంటి ముఖం పొయ్యి మంటవెలుగులో రప్పుని ఎంతో అందంగా వెలిగాయి నా కలలో, చిమ్మబుడ్లలాగా. పెంటి మంచి ఉత్సాహంగా ఉంది, బందరు తూటాలా తిరిగింది అటూ ఇటూ కలలో. మావయ్య ముఖంలో ఎంత వెలుగు.

చీకటి ఉండగానే లేపింది పెంటి. రాత్రి నా పక్కనే పడుకుందని అప్పుడు తెలిసింది. అలాగే పెంటి పక్కలో ఇంక లేవకండా

పడుకోవాలనిపించింది. చొక్కా లాగూ విప్ప మంది. సిగ్గన్నాను.

'నీచీమ్మిరపకాయి ఎవురన్నా అట్టుకు పోతారనా? యిప్పేసే' అంటూ ఊడదీసింది బొండు. ఆ తరవాత సిగ్గుపోయింది. చెవు ల్లోకి కారేటట్టుగా తలమీద నూనెట్టింది. పళ్ల తోముకున్నాక, దొడ్లో నూతిదగ్గర కూర్చో బెట్టి వెచ్చగా తలంటింది. అప్పుడు చూపించాడు మావయ్య, తను తెచ్చిన చొక్కాలాగూ. పెంటి తనే తొడుగుతానంది - తొడి గింది. నన్ను దగ్గరగా హత్తుకుని మావయ్య కాళ్ళకి దణ్ణం పెట్టమంది.

'బుద్ధి, బుద్ధిగా బతుకు,' అన్నాడు మావయ్య.

'లగెత్తులెల్లి - పాలెంలో యెంకచేసునడిగి

ఓ శేరుపాలత్రా' అంది పెంటి డబ్బులూ దాకా ఇస్తూ. ఇది మామూలు పండగకాదని అప్పుడే అనుకున్నా.

తిరిగొచ్చాక తెలిసింది, ఇది మామూలు పండగకాదని. పెంటి తెల్లని చీర కట్టుకుంది. కొత్తది, మామూలుచీరలాగ కాదు - ఏదో గూడకట్టులాంటి కట్టు. మళయాళీలు కట్టు కుంటారట అలాగ - అందులో కిరస్తానీ మళయాళీ ఆడాళ్ళు. తలకేదో తెల్లటి రుమాలు మడతెట్టి పిన్నులు గుచ్చాడు మావయ్య. మావయ్య తెల్ల కొత్త పంచీ గూడ కట్టు కట్టుకున్నాడు. నా కేమీ అర్థం కాలేదు. అసలు మావయ్య కిరస్తానీ అని నా తంతువరకూ తెలీదు. ఎప్పుడూ అతను చర్చికి వెళ్ళలేదు.

బస్సులో కొత్తూరు వెళ్ళాం. ఊరుబయలుండి చర్చి. నేనెప్పుడూ చర్చిలోపలి కెళ్ళి చూడలేదు. శిలువమీద క్రీస్తు బొమ్ముంది ఒక పక్కని. మేరీ బుల్లిక్రీస్తుని ఎత్తుకున్న పటం బంగారప్పుత పూసింది ఇంకో పక్కనుంది. ఫాదిరీ ప్రమాణంచేయించాడు మామయ్యచేత, పెంటిచేత. పెంటి అసలు పేరు సుబ్బలక్ష్మిట - అప్పుడేతెలిసిందినాకు. పెంటికి మావయ్యకి పెళ్ళైపోయింది. ఇవ తలికొచ్చాక చర్చి ఆవరణలో అమాంతంగా మావయ్య కాళ్ళమీద పడి ఒకటే ఏడుపు. ఎంతలేవమన్నాలేవలేదు. మావయ్య కొత్త చెప్పులు తడిసిపోయాయి.

బస్సులో తిరిగొచ్చి టప్పుడు మాత్రం పెంటి ముఖం చిరునవ్వుతో వెలుగుతూనే ఉంది. కళ్ళలో తడి ఇంకా మెరుస్తూనే ఉంది.

జంక్షన్లో బస్సు ఆగినే మావయ్య దిగాడు. సుబాన్, కండక్టరు పని తనతోతీసు కొచ్చిన వెంకాయకి అప్పజెప్పి ఆగిపోయాడు. మావయ్య తిన్నగా కన్నయ్య నాయుడు కొట్లోకెళ్ళాడు. వెటకారంగా చూశాడు కన్నయ్యనాయుడు.

"ఏంది గోయిందో - ఆ పెంతిముండని పెళ్ళాడావంట," అన్నాడు. అతనూ అతనితోబాటు సోదాలూ టీలూ తాగుతున్న జనం

గొల్లుమన్నారు. పెంటి కళ్ళలో మంటలు రేగాయి. తిన్నగావెళ్ళింది చరచరా బస్సు దగ్గర్నుంచి కన్నయ్య కొట్టు దగ్గరికి. కన్నయ్యమీద ఉమ్మెయ్యబోతుంటే ఆపాడు మావయ్య. మెత్తగా నవ్వాడు.

'నాయిడణ్ణాని, మంచిగా పిలవాలే,' అన్నాడు.

పెంటి కోపమంతాపోయి ఏదో తెలియని వెలుగొచ్చింది ఆమెకళ్ళలోకి. మావయ్య కన్నయ్య దగ్గరగావెళ్ళాడు, పెంటిని చేయి పట్టుకుని నడిపించుకుంటూ. మావయ్యపెంటి అంతకులాసాగా అంతహాయిగా తన కొట్లో కొచ్చీసరికి తబ్బిబ్బెప్పోయాడు కన్నయ్య.

'పయ్యారండు టీ!' అని తనే ఆర్డరిచ్చాడు మావయ్య. కన్నయ్యకి ఎదురుగా తేబిల్ దగ్గరకూర్చున్నారు మావయ్య పెంటి. టీ వచ్చిలోగా మావయ్య అన్నాడు.

"అణ్ణా! కొట్టుబలే మంచిగా పెట్టారు మీరు. మన జంక్షన్కి గొప్పపేరు మీకొట్టు వల్ల. మొదలుకొంజెం జ్ఞాకు కష్టంవేసింది. కాని సరిపుచ్చుకుజ్ఞాను, ఎవరిబతుకు వాండ్లు బతకాల. మీ వ్యాపారంమీది, జ్ఞావ్యాపారం జ్ఞాది. మీతో పోటీలేదుజ్ఞాకు. మీరు పెద్ద వాండ్లు. ఈదినం పెంటిని కల్యాణం చేసు కొంటిని. సాయంత్రం శిన్నపార్టీ ఇస్తును. మీరు తప్పకరావాలి, మా సంతోషంలో - ఏదో మీరుకూడా పాలుపంచుకోవాలి. మా పేదవిందు బోజనంచేసి, మాకు మంచి కలగాల్సి యేసుప్రభువుకు చెప్పాలి."

మావయ్య ఇరవైఏళ్ళు వచ్చి తెలుగు గడ్డలోఉన్నా, అతని మళయాళీయాస పోలే దని ఆశ్చర్యం వేసింది నాకు. తన్ని ఇంత పెద్దజేసి పిలిచినందుకు కన్నయ్యనాయుడికి ఆశ్చర్యంవేసింది.

'అరే అల్లా,' అన్నాడు సుబాన్.

సాయంత్రం విండుకి కిష్టయ్య నాయుడు కూడా వచ్చాడు. మావయ్య అతన్నీ పిలిచాడు. బియ్యంమర పనివాళ్ళు కొంద రొచ్చారు. సుబాన్కూడా ఉన్నాడు. పార్టీ మంచి హుషారుగాసాగింది. ఆరోజుని తిన్న

మాంసం పకోడీలంత రుచిఅయినవి జన్మలో తినలేదన్నాడు కిష్టయ్య. రోజూచేసి మిల్లుకి పంపమన్నాడు - ఒకకిలో. కష్టాల్లోఉన్న పెంటిని ఆదుకుని, ఆమెకొక ఇల్లు, గౌరవం కల్పించినందుకు 'యే డుకొండలసామి' చల్లగా చూస్తాడన్నాడు. కన్నయ్య నాయుడికి చాలా ఇబ్బందిగాఉంది. అయితే తనకి పెంటికి సంబంధముందని, కిష్టయ్యకి తెలీదేమో అన్నాడు సుబాన్ పెంటితో రహస్యంగా. బ్రాహ్మణసోదాలూ అందులోకి పకోడీలు నంజు. బ్రహ్మాండంగా ఆనందించారు వొచ్చినజనం. సుబాన్ పెట్రోమేక్స్ వెలిగించాడు. అప్పుడు కుడివక్క కిటికీగుడ్డ లాగాడు మావయ్య. నాకూతెలీదు - కళ్ళప్ప గించి చూశాను.

పెట్రోమేక్స్ వెలుగులో ద్రావకం సీసా తళతళ మెరుస్తోంది. అందులో పీకడాకా, వెండి పావలా కాసులున్నాయి. పైన బిరడాపెట్టి లక్కసీలు వేసివుంది. పెంటి మావయ్య రాత్రి తయారు చేసుంటారు దీన్ని. మావయ్య చిరునవ్వు నవ్వుతూ చెప్పాడు. క్రీస్టమన్ పండగ రెండు నెల్లుంది. తన కొట్టులో పావలా సరుకు కొన్న ప్రతి మనిషీ, ఆ సీసాలో ఎంత సొమ్ముందో అంచనా వేసి చెప్పొచ్చు. జేబులోంచి ఒక పుస్తకం తీశాడు. రూళ్ళ పుస్తకం. ఎవ రెవరు ఎంత మొత్తం చెప్పారో అందులో నా చేత రాయిస్తానన్నాడు తనకి తెలుగు రాయడం రాదు గనక. క్రీస్టమన్ పండగ నాడు అందరియెదటా ఆసీసా సీలుతీసి లెక్కపెడతాడు - సీసాలోసొమ్ము. సరిగ్గా సొమ్మెంతో చెప్పినవాళ్ళకి సీసాతోసహా అది ఇచ్చేస్తానన్నాడు. 'బలే' అన్నాడు సుబాన్. 'దేవాంతకుడు,' అన్నాడు కిష్టయ్య - 'ఇప్పుడేరాసుకో - మూడొందల యాభై,' అన్నాడు ఫోర్మన్ రాములు. 'ఏదన్నా కొంటేగాని మీరు చెప్పేదానికీలేదు,' అన్నాడు మావయ్య. పావలా ఇవ్వబోయాడు రాములు. 'ఈదినం అమ్మేదిలేదు. రేపు,' అన్నాడు మావయ్య.

మర్నాడు దీపావళి. నూట యాభై రూపాయలమ్మింది మాకొట్టులో. టీతాగే జనంకూడా మాకొట్టులోకే వచ్చేశారు - రూళ్ళప్పుస్తకం సగం నిండిపోయింది. కన్నయ్యనాయుడు ముఖం మాడిపోయింది.

పెంటి కొట్టు పెద్దది చేద్దామంది. ససేమిరా వద్దన్నాడు మా(వయ్య. దురాశ దుఃఖానికి చేటన్నాడు.

దీపావళినాడు నాతోపాటు పెంటికూడా కాల్చింది బాణసంచా. ఆరోజు మధ్యాహ్నం కొట్టుమూసేశాడు మా(వయ్య. చాలామంది పావలాలు తెచ్చుకున్నవాళ్ళు దిగాలుపడి వెళ్ళిపోయారు. కన్నయ్యనాయుడు కొట్టు వంకన్నా చూడలేదువాళ్ళు.

'బలే దెబ్బకొట్టాడు - ఎట్టాగైనా మళయాళీబుర్ర,' అన్నాడు రాములు. వాళ్ళకి కన్నయ్యనుచూస్తే కోపం.

నేను బదిమాసేశా. పావలాపద్దులు రాయటానికే తైముచాలడంలేదు. పెంటికి చదువు రాదు. ఏమైనాసరే కొట్టు పెంచడానికి మాత్రం మా(వయ్య ఒప్పుకోలేదు. రోజుకో వంద అమ్మితేవారు. పేదవాళ్ళని ఆశపెట్టి ఉన్నపావలా దీనికోసం ఖర్చుపెట్టిస్తే వాళ్ళింటికిపోయి ఏం తింటారు? నాలుగురోజులు పోయాక మా(వయ్యనీ కొట్టునీ తిట్టుకుంటారు. అంచేతే మా(వయ్య పదేళ్ళలోపు పిల్లలదగ్గర పావలాలు పుచ్చుకునీవాడుకాదు. పెద్దలెవరన్నా కూడాఉంటేనే తీసుకునేవాడు.

నాలుగురోజులు పోయాక, కన్నయ్య నాయుడు పెద్ద గాజుజాడీ తీసుకొచ్చాడు. దానినిండా నయాపైసలునింపాడు. మా(వయ్య లాగే పెట్టాడు పందెం. పసిపైసల సరుకు కొంటే పేరు రాసుకుంటానన్నాడు. మొదటి రెండు మూడురోజులు కొందరటుపోయారు గాని, క్రమంగా దానికి 'రాగిసీసా' అన్న పేరు ప్రచారంలోకి రావడంతోపే, మా(వయ్యది 'వెండిసీసా' అయిపోయింది. గిద్దిడు వెండికి తట్టెడు రాగికి సరి అన్నారు జనం. కన్నయ్యనాయుడు వీధినిపడి తిట్టడం మొదలు పెట్టాడు. ఎక్కణ్ణిచో వచ్చాడీ మళయాళీ



నక్క. అయిదువేలు తన బావగారి దగ్గర అప్పుతెచ్చి కొట్టుపెడితే, తన్ని నాశనం చెయ్యడానికి ఈఎత్తువేశాడు - తెలుగు గడ్డమీద అల్లాంటి దుర్మార్గుల్ని ఉండనియ్యకూడదు. తెలుగోదెవడన్నా ఇట్లాంటి నీచప్పని తెగ బడతాడా? ఎదటపడి బరిమీద దెబ్బలాడతాడు. ఇట్టాసాటుగా దొంగదెబ్బలు తియ్యటం దక్షిణాదోళ్ళే - ఆళ్ళని తరిమియ్యాలి...

మా(వయ్య తృప్తిగా చిరునవ్వు నవ్వుకుంటూ కొట్టుమీద కూర్చునీవాడు.

కన్నయ్యమాటలకి దేనికి సమాధానం చెప్పేవాడు కాదు. పెంటిమాత్రం గర్వంగా నీలెక్కెంత అన్నట్టు చూసీది కన్నయ్యవేపు. పెంటి ఇప్పుడు మహా అందంగావుంది.

కన్నయ్య సోడామిషను అమ్మేసి సబ్బులూ పౌడర్లూ కొన్నాడు ఏ(వన్నా అమ్ముతాయేమోనని. కిష్టయ్యనాయుడు తప్ప ఇంకెవరు కొంటారని ఆజంక్షన్ లో? మా(వయ్యో రోజున ఐదు రూపాయిలిచ్చి పంపించాడు పెంటిని చిన్న సెంటుబుడ్డి, పౌడరుడబ్బా, సబ్బూ కొనుక్కు తెచ్చుకో

మని. మా(వయ్య నిజంగా జాలి దలిచే పంపించాడు, పాపం అంత పెద్దదుకాణం పెట్టుకుని బొత్తిగా అమ్మకం లేకండా పోయింది నాయుడికని. మా(వయ్యకి అసలు ఎవరితోటీ విరోధముంటే తోచదు. పది మందితోటీ కలిసికట్టుగా ఉండాలని అతని కోరిక. అయితే పెంటిని పంపడం పొర బాటేమో.

పెంటి తన ఏడునెల్లకడుపూ కన్నయ్య నాయుడి యెదట గొప్పగా ప్రదర్శిస్తూ అసలు మళయాళీ ఫక్కిలో చీరబిగించి, తల గర్వంగా వెనక్కివిసిరి వెళ్ళిందేమో కన్నయ్య భరించలేకపోయాడు. అందులో ఆకడుపుకి కారణం తను. అది చెప్పుతీసుకు కొట్టినట్టు తనమీదికే పంపించాడు మా(వయ్యనుకున్నాడో ఏమో. ఐదురూపాయలు బిల్లమీద నిర్లక్ష్యంగా కొట్టి, గులాబీఅత్తరు. లక్ష్మీసబ్బు - పాండ్స్ పొడరూ అంది పెంటి. చర్రుని చేత్తో ఐదురూపాయలూ పక్కకి తోసేసి, 'పోముండా! మళయాళీ...' అన్నాడు కన్నయ్య. 'నోరు పారేసుకున్నా వంటే...' అంది పెంటి. మా(వయ్య పరుగెత్తుకెళ్ళి, పెంటిని వెనక్కి తీసు కొచ్చాడు. ఇవతలపడ అయిదురూపాయలూ నేనుతీశా, కళ్ళకడుకున్నా. కన్నయ్య నోటి కొచ్చినట్టల్లా తిడుతున్నాడు. పెంటి వెనక్కి తిరిగి, 'కుక్కా! చిత్తకార్తికుక్కా... ధూ' అని ఉమ్మేసింది. మా(వయ్య నముదాయిస్తూ పెంటిని ఇంటికి తీసుకొచ్చేశాడు.

ఆతరవాత జంక్షన్ లో మధ్య పచ్చగడ్డి వేస్తే, ఒకపక్క కన్నయ్య, రెండోపక్క పెంటి - భగ్గుమంటుంది. అయితే జంక్షన్ లో జనానికి మా(వయ్య మంచితనం తెలుసు.

నాలుగు రోజులుగా ప్రతిరోజూవచ్చి, కిటికీకింద నిలబడిచూస్తున్నాడు వెండి సీసా వంక బూతప్ప. నాయాడువాడే.

'ఏ(విటల్లా చూస్తున్నావ'న్నాను.

'నెక్కేస్తన్నా' అన్నాడు బూతప్ప.

ఆతరవాత క్రమంగా తెలిసింది. సీసా వంక చూస్తునే మాట్లాడేవాడు. మాలాడు తల్లి తండ్రి ఉన్నారు - ఎక్కడోమాత్రం చెప్పలేదు మేంవాళ్ళకి చెబుతామని కాబోలు. యాసనిబట్టి అనంతపురం ఫక్కి అనుకున్నాం. తండ్రి గొడ్డుకాయ మన్నాడు. తనకి చదువుకోవాలనివుంది. పారిపోయి వచ్చేశాడు. కొత్తూరులో స్కూల్లోకెళ్ళి చేర్చుకోమన్నాడు. తను మాలనని చెప్పాడు. మీఅయ్యా అమ్మా ఎవరోకూడా రాందే చేర్చుకోనన్నాడు హెడ్ మాస్టరు. తరవాత నవభారత్ కేఫ్ లో కప్పులుకడిగే పనిలో చేరాడు. ఓనాడు ఆ హెడ్ మాస్టరు కాఫీ తాగడానికొచ్చి, బూతప్పనిచూసి, చీ మాలాడుకడిగిన కప్పులో కాఫీ ఇస్తావా నాకు? అని 'పొప్పరైటర్'తో దెబ్బలాడి వెళ్ళి పోయాడు. 'పొప్పరైటర్,' వీపుచిట్టేసి పొమ్మన్నాడు. నిన్ననే రైసుమిల్లులో చేరాడు తుడవడానికి. ముందే చెప్పేశాడు మాలోజ్ఞని, తరవాత తెలిస్తే నాయుడుగారు చెమడా లెక్కదీస్తాడు.

'ఈసీసా సంగతిన్నా. ఓపావులాయేసి సీసా కొట్టేస్తా. ఆసొమ్మట్టుకోని పట్టం బోయానంటే యమ్మేదాకా సదవొచ్చు.' అన్నాడు.

'యమ్మే' ఎక్కడో విన్నాడు. అదే(విబో నాకూ తెలియలేదు.

'నీదగ్గరుచ్చుకోడు మా(వయ్య. పెద్దో శ్శవరైనా కూడా ఉండాలి,' అన్నాన్నేను.

బూతప్ప మాట్లాడలేదు - అల్లాగే చూస్తూ నిలబడాడు - వెండి సీసావంక, ఎలా లెక్క పెడతాడో నాకే(వీ అంతుపట్టలేదు.



రోజూవొచ్చి కిటికీకింద మాత్రం నిలబడే వాడు, వెండి సీసావంక రెప్పవాల్యకండా చూస్తూ.

ఓరోజున కన్నయ్యనాయుడు బాగా చిత్తుగాతాగేసి వొచ్చాడు మాకొట్టుకి. పెంటి రాక్షసిలా అతనిమీద పడబోయింది. మా(వయ్య చెయ్యిపట్టుకుని అవతలికి తీసుకుపోయాడు. నేను బడ్డికింద దాక్కున్నా, నాయుడు ఏంజేస్తాడోనని. బూతప్పమాత్రం అల్లాగే నిశ్చలంగా చూస్తున్నాడు వెండిసీసా వంక. అతనివెనకొచ్చి నిలబడాడు కన్నయ్య నాయుడు.

'సొమ్ముకావాలా? అన్నాడు నాయుడు.

'నెక్కేస్తన్నా,' అన్నాడు బూతప్ప.

పగలపడి నవ్వాడు నాయుడు, పందిరి అదిరిపోయాటట్టు. ఇంతలో మా(వయ్య య్యొచ్చాడు.





'జ్ఞాను చదువుకోలేదు. నువ్వన్నా బుద్ధిగా చదువుకో,' అన్నాడు.

వెండిసీసా బూతప్పచేతులో పెట్టాడు. పెంటి ఇవతలికొచ్చింది. చంటిబిడ్డ నెత్తు కున్న మేరీ పటం గుర్తుకొచ్చింది ఆమెను చూస్తూంటే. చంటిబిడ్డని హత్తుకున్నట్టే వెండిసీసా గుండెలకు హత్తుకుని బూతప్ప పెంటికాళ్ళకి దండం పెట్టాడు. అప్పు డరిచాడు కన్నయ్య - అతనికళ్ళలో తాగిన పిచ్చి - కసి, ఈసు, కోపం, ఆవేశంచూసి హాడిలిపోయాను - బడీకింద దూరాను.

"ఈడే చెప్పాడా కురోడికి - ఈడే-ఈ మళయాళం గాడిదికొడుకు -" తాగిన ముఖాలు ఓ పాతిక మూర్ఖంగా నిందారోపణ జేస్తూ చూశాయి మాచయ్య వంక. మాచయ్యన్నాడు తాపీగా -

"ఇదిజ్ఞాన సౌముఖ్యం. కావాలంటే ఉట్టినే ఆతంబికి ఇవ్వగలను."

"మోసం, ఆడూ మళయాళీవోడే-మనం దరి దగ్గరా పావులా పావులాదొబ్బి అదంతా ఆళ్ళోడికి దొబ్బబెట్టాడు," అన్నాడు కన్నయ్య.

'జ్ఞానేం లాతిరీ పెట్టానా? పావలాకీ సరుకులివ్వలా?'

"మోసం - దగా, ఆడు ఆళ్ళకురోడే - అంతా మళయాళీలు - నక్కలైట్లు - మళయాళీ లంతా నక్కలైట్లే - తెలుగోళ్ళని దోచుకో టాని కొచ్చారు నాకొడుకులు తన్నండి - కొట్టండి -"

ఇంక ఎవరేంచెప్పేదీ వినపడలేదు. దొమ్మిగా మాచయ్యమీద పడ్డారు పాతిక మంది. కన్నయ్య బ్రాహ్మణ పోడాసీసా యెత్తాడు పెంటిని బుర్రమీదకొట్టడానికి. సుఖాన్ అడ్డుపడ్డాడు - అతనితల పగిలింది. ఎవరో పెట్రోమేక్సలైట్ విసిరాడు, అరుగుమీదికి. పగిలి పెద్దగామంటలులేచాయి - బూతప్ప పరుగెత్తబోయాడు. నలుగు రతనిమీద పడ్డారు - వెండిసీసా పగిలి పోయింది, పావలాకాసులు చిందర వందరై పోయాయి. పెంటి పరిగెత్తికెళ్ళి, బూతప్పని దగ్గరగా తీసుకుని దూరంగా వెళ్ళిపోయింది, చంటిబిడ్డతో. తాగినచేతులు పావలాలకోసం తగవులాడాయి పిచ్చిగా. కిందపడిపోయిన మాచయ్యని చెయ్యిపట్టుకు లేవదీశా, కాలి పోతున్న పందిరికిందనించి.

నలుగురం జంక్షన్ పక్కని తూముమీద

కూర్చున్నాం - కాదు బదుగురం చంటి పాపతోసహా. ఇల్లు నేలమట్టంగా కాలి పోయింది. మంటలు పూర్తిగా చల్లారేసరికి రైసుమిల్లు పెద్దగడియారం నాలుగు కొట్టింది.

మాచయ్య లేచాడు.

'రండి,' అన్నాడు.

'యాడికి? యాడికి పోయినా బతక నివ్వరు మన్ని,' అంది పెంటి.

'యాడో ఓచోట బతకలేకపోం. భారతదేశం చాలా పెద్దది,' అన్నాడు మాచయ్య. భుజంమీద చెయ్యేసి లేవ దీశాడు పెంటిని. ఒకచేత్తో బిడ్డని, రెండో చేత్తో బూతప్పని పట్టుకుంది పెంటి. మాచయ్య ఎడంచెయ్యి పెంటి భుజంమీద, రెండో చెయ్యి నా భుజంమీద.

ఒక్క క్షణం కొట్టు ఎదట నిలబడ్డాడు మాచయ్య. ఇరవై ఏళ్ళ శ్రమ బూడిదై పోయింది. నిట్టూర్చి మళ్ళీ కదిలాడు.

కొత్తూరుపాలాని కవతల, ఎక్కడో దూరంగా ఆకాశాన్ని చీలుస్తూ నల్లని అంచు, కొండో, మబ్బో, ఆపైని ఆకాశం తెల్ల బడుతోంది. మరో రోజు రాబోతోంది.

